



இன்றைய செய்தி நாளை வரலாறு

முரசொலி

நிறுவனர் : கலைஞர் மு. கருணாநிதி

திங்கட்கிழமை 15-01-2024



சமத்துவமாய் பொங்கட்டும்!

இயற்கையுடன் இணைந்ததே தமிழர்களின் - தமிழ்நாட்டின் வாழ்வியல் முறையாகும். இயற்கையை வணங்குதல்தான் தமிழர்களின் - தமிழ்நாட்டின் மரபும் ஆகும். மரபின் தொடர்ச்சியும் ஆகும்.

“சுழன்றும்ஏர்ப் பின்னது உலகம் அதனால் உழந்தும் உழவே தலை.” (குறள்:1031) - என்றார் வான்புகழ் வள்ளுவர். எத்தனை தொழில்கள் இருந்தாலும் உழவுத் தொழிலுக்கு அடுத்தே அத்தனை தொழில்களும் என்றவர் அவர். மண்ணையும் மக்களையும் எப்படிப் பிரிக்க முடியாதோ, அதே போல மண்ணையும் பண்பாட்டு விழுமியங்களையும் பிரிக்க முடியாது. வேளாண்மையைக் கொண்ட மனிதன், வேளாண் விளைச்சல் கிடைக்கும் முதல் நாளைக் கொண்டாடினான். அதுதான் பொங்கல் பெருவிழா. முதல் விளைச்சலை வைத்துப் பொங்கியது (சமைத்தது) தான் பொங்கல் பெருவிழா.

“தைஇத் திங்கள் தண்கயம் படியும்” - என்று நற்றிணையும்
“தைஇத் திங்கள் தண்ணிய தரினும்” என்று குறுந்தொகையும்
“தையில் நீராடி தவம் தலைப்படுவாயோ” - என்று கலித்தொகையும் சொல்கிறது.

பொங்கலைப் பற்றிய அதிகமான பாடல்கள் பரிபாடலில் உள்ளன. வேத காலத்துக்கு முன்பு இருந்தே கொண்டாடப்படும் விழாவாக இது அமைந்துள்ளது. அதனால்தான் இதற்கு எந்த கற்பனைக் கதையும் இல்லை என்றார் தந்தை பெரியார்.

“மதுக்குலாம் அிலங்கல் மாலை மாங்கையர் வளர்த்த செந்தீப் புதுக்கலத்து எழுந்த தீம்பால் பொங்கல்” - என்கிறது சீவக சிந்தாமணி.

செந்தீ மூட்டிப் புதுப் பாணையில் இனிய பாலொடு கலந்த சோற்றைப் பொங்கலாகப் பொங்கிடும் பண்பாட்டு விழாவாக சங்க காலத்தில் இருந்து கொண்டாடப்படுகிறது பொங்கல் திருநாள்.

உழாஅது வித்திய பருஉக்குரற் சிறுதினை
முந்துவினை யாணர் நாள்புதிது உண்மார்,
மரையான் கறந்த நுரைகொள் தீம்பால்,
மான்தடி புழக்கிய புலவநாறு குழிசி
வான்கேழ் இரும்புடை கழாஅது, ஏற்றிச்,
சாந்த விறகின் உவித்த புன்கம்,
கூதளங் கவினிய குளவி முன்றில்,
செழுங்கோள் வாழை அகல்இலைப் பகுக்கும்
ஊராக் குதிரைக் கிழவ! கூர்வேல்,
நறைநார்த் தொடுத்த வேங்கையங் கண்ணி,
வடிநவில் அம்பின் வில்லோர் பெரும்! - என்கிறது புறநானூறு.
புதிதாகக் கறந்து நுரையெழும்பும் தீம் பாலிலே புத்தரிசியை இட்டு, சந்தனக்கட்டைகளை விறகாகக் கொண்டு அடுப்பொரித்து ஆக்கிய பொங்கலைப் பலரோடு பகிர்ந்து உண்ணுகின்ற வழக்கத்தைச் சொல்கிறது புறநானூறு.

“பைதுஅற விளைந்த பெருஞ்செந் நெல்லின்
தூம்புடைத் திரள்தான் துமிந்த வினைஞர்”
என அறுவடை செய்யும் உழவரைப் பற்றி பெரும்பாணாற்றுப்படை கூறுகின்றது.

“புழுக்கலும் நோலையும் விழுக்குடை மடையும்
புவும் புகையும் பொங்கலுஞ் சொரிந்து” - என்கிறது சிலப்பதிகாரம். புழுக்கலும், நோலையும், விழுக்குடை மடையும், புவும் புகையும் பொங்கலும் சொரிந்து வழிபட்டதாகக் குறிப்பிடப்படுகிறது. சங்க காலத்தில் ‘புழுக்கல்’ என்றால் பொங்கல் என்று பொருள். இன்று நாம் சொல்லும் ‘புழுங்கல் அரிசி’ இந்த வழக்கமாகத்தான்.

“நெய்ப்பூசும், பொன்புழுக்கள் நேரிழையார்கள்
கொண்டாடும் தைப்பூசம்” - என்கிறார் திருஞானசம்பந்தர்.
தனது விளைச்சல் அனைத்தையும் கூரியனுக்கு முன் படையல் இட்டு வணங்கினார்கள். கதிரவனின் ஒளியினால்தான் பயிர்கள் வளர்கின்றன என்றும், காய்க்கின்றன என்றும் அன்றே கண்டுபிடித்தார்கள்.

தை முதல் நாள் என்பது அந்த ஆண்டின் புதுத் தொடக்கம் ஆகும். அப்படியானால் முந்தைய பழையவைகளைப் போக்க (அழிக்க) வேண்டாமா? அதனால்தான் பொங்கலுக்கு முந்தைய நாள் ‘போக்கி நாள்’ கொண்டாடப்பட்டது. அதுதான் இன்று பேச்சு வழக்கில் ‘போகி யாகக் கொண்டாடப்படுகிறது. மார்கழியின் இறுதிதான் ‘போக்கி’ நாள். தை முதல் நாள், ‘போக்கி’கள் அனைத்தையும் நீக்கி புதுமைகள் தொடங்கும் நாள் ஆகும். உழவுக்கு உறுதுணையாக இருப்பவை மாடுகள். எனவே அடுத்ததாக மாடுகளுக்கான நாள், அனைவரையும் கண்டு மகிழும் நாள் ‘காணும் பொங்கல்’. இந்த இனத்துக்கு மட்டுமல்ல, உலகுக்கே அறத்தைச் சொன்ன திருவள்ளுவர் நாளும் இத்தோடு சேர்கிறது. எனவே தான், பொங்கல் வாரம் என்பது தமிழர் தம் பண்பாட்டு வாரமாக அமைந்திருக்கிறது.

அதனால்தான் இதனை ‘சமத்துவப் பொங்கலாகக் கொண்டாடுங்கள்’ என்று சொல்லி வாழ்த்தியிருக்கிறார் மாண்புமிகு முதலமைச்சர் அவர்கள்.

“தமிழர் திருநாளைச் ‘சமத்துவப் பொங்கல்’ என்று பெயரிட்டு எழுச்சியுடன் கொண்டாட வேண்டும். கழக உடன்பிறப்புகளுக்கும் மக்களுக்கும் பொங்கல் பரிசுகளை வழங்கிடுங்கள். அனைத்து மதத்தினரும், சாதிமினரும் கலந்து கொள்ளும் சமத்துவப் பொங்கலாய் இது அமைந்திட வேண்டும்.

குழந்தைகள், பெண்கள், இளைஞர்கள், முதியவர்கள் எனத் தனித்தனி யாகப் பாரம்பரிய விளையாட்டுப் போட்டிகள் நடத்தி, சல்லிக்கட்டில் வெற்றி பெறும் காளைகள் - மாடுபிடி வீரர்கள் என வெற்றிபெற்றவர்களுக்குப் பரிசுகளை வழங்க வேண்டும்.

கழகத்தினர் அனைவரது இல்லங்களிலும் ‘சமத்துவப் பொங்கல்’ எனக்கோலமிட்டு, அதனைச் சமூக வலைதளங்களில் பகிருங்கள்! அதுதான் தலைநகரில் பொங்கல் கொண்டாடும் எனக்கு நீங்கள் தரும் இனிப்பான பொங்கல் வாழ்த்தாகும்.” என்று கேட்டுக் கொண்டுள்ளார் முதலமைச்சர் அவர்கள்.

இத்தகைய சமத்துவ உணர்வு-சமூகநீதி உணர்வு இந்தியா முழுமைக்கும் மலரும் ஆண்டாக தை தொடங்கும் ஆண்டு அமையப் போகிறது.

பொங்க வேண்டியவைக்கும் பொங்கி சமநிலை கூட்டாட்சி அரசை ஒன்றிய அளவில் அமைப்போம்.



புதுதில்லியில் நேற்று முன்தினம் (13.01.2024) ஒன்றிய உள்துறை அமைச்சர் அமித் ஷா அவர்களை தமிழ்நாடு நாடாளுமன்ற உறுப்பினர்கள் டி.ஆர்.பாஜு, கே.ஜெயக்குமார், வைகோ, கே.சுப்பிராயன், எஸ்.வெங்கடேசன், ம.ரவிகுமார், கே.நவாஸ் கனி, ஏ.கே.பி. சின்னராஜ் மற்றும் தமிழ்நாடு அரசின் புதுதில்லி சிறப்பு பிரதிநிதி ஏ.கே.எஸ்.விஜயன் ஆகியோர் சந்தித்து, புயல் மற்றும் மழை வெள்ள பாதிப்புகளை சீரமைத்திட ஒன்றிய அரசிடம் தமிழ்நாடு அரசு கோரிய நிவாரண நிதியினை விரைந்து வழங்கிட வலியுறுத்தி கோரிக்கை மனுவினை அளித்தனர்.

அய்யன் திருவள்ளுவர் விருது - தந்தை பெரியார் - டாக்டர் அம்பேத்கர் விருதுகள்!

முதல்வர் மு.க.ஸ்டாலின் வழங்கினார்!

சென்னை, ஜன.15-
தமிழ் வளர்ச்சித் துறை சார்பில் தமிழறிஞர்களுக்கு அய்யன் திருவள்ளுவர் விருது மற்றும் தமிழ்நாடு அரசின் விருதுகள் தந்தை பெரியார் மற்றும் டாக்டர் அம்பேத்கர் விருதுகளை முதலமைச்சர் மு.க. ஸ்டாலின் அவர்கள் வழங்கிச் சிறப்பித்தார்.

முதலமைச்சர் மு.க.ஸ்டாலின் அவர்கள் நேற்று முன்தினம் (13.1.2024) தலைமைச் செயலகத்தில், தமிழ் வளர்ச்சித் துறையின் சார்பில் தமிழ் மொழிக்கும், இலக்கிய வளர்ச்சிக்கும், தமிழ்ச் சமுதாய உயர்வுக்கும் தொண்டாற்றிப் பெருமை சேர்த்த 7 தமிழறிஞர்களுக்கு அய்யன் திருவள்ளுவர் விருது மற்றும் தமிழ்நாடு அரசின் விருதுகளை வழங்கிச் சிறப்பித்தார்.

மேலும், சமூக நீதிகளை “தந்தை பெரியார்” விருதினை சுப. வீரபாண்டியனுக்கும், டாக்டர் அம்பேத்கர் விருதினை பி.சண்முகம் அவர்களுக்கும் வழங்கிச் சிறப்பித்தார்.

தமிழ்ப் புலவர்களையும், தமிழறிஞர்களையும் பெருமைப்படுத்தும் வகையில், முத்தமிழறிஞர் கலைஞர் அவர்கள் தைத்திங்கள் இரண்டாம் நாளை திருவள்ளுவர் திருநாள் எனக் கடைப்பிடிக்க ஆணையிட்டார். மேலும், முத்தமிழறிஞர் கலைஞர் அவர்களால் சென்னையில் வள்ளுவர் கோட்டம் உருவாக்கப்பட்டதோடு, கன்னியாகுமரியில் 133 அடி உயர திருவள்ளுவர் சிலைநிறுவப்பட்டது. முத்தமிழறிஞர் கலைஞர் அவர்களின் பெருமயற்சியால் தொன்மையும், இலக்கிய வளமும் நிறைந்த தமிழ் மொழியானது 2004-ஆம் ஆண்டு ஒன்றிய அரசால் செம்மொழியாக அறிவிக்கப்பட்டது.

முத்தமிழறிஞர் கலைஞர் அவர்களின் வழியில் முதலமைச்சர் மு.க.ஸ்டாலின் அவர்கள் தலைமையில் லான அரசும், தமிழறிஞர்களையும், தமிழ்ச் சான்

தோர்களுடைய சிறப்பிக்கும் விதமாக, மகாகவி பாரதியாரின் நினைவு நாளான செப்டம்பர் 11-ஆம் நாள், அரசின் சார்பில் ஆண்டுதோறும் ‘மகாகவி நாளாக’ கடைப்பிடிக்கப்படும் என்று அறிவித்து செயல்படுத்தி வருகிறது. தமிழ் எழுத்தாளர்களை ஊக்குவித்து சிறப்பிக்கும் வகையில், “இலக்கிய மாமணி விருது” என்ற புதிய விருது தோற்றுவிப்ப, சாகித்ய அகாடமி போன்ற தேசிய விருதுகள், மாநில இலக்கிய விருதுகள் பெற்ற எழுத்தாளர்களுக்கு அவர்கள் வசிக்கும் மாவட்டத்தில் அல்லது விருப்பம் மாவட்டத்தில் தமிழ்நாடு அரசு மூலமாக கனவு இல்லம் வழங்கும் திட்டம், தமிழறிஞர்களின் நூல்கள் நாட்டுடைமை போன்ற பல்வேறு திட்டங்களை அறிவித்து, செயல்படுத்தி வருகிறது.

அந்த வகையில், தமிழறிஞர்களை சிறப்பிக்கும் வகையில், தமிழ் வளர்ச்சித் துறை சார்பில் 2024ஆம் ஆண்டுக்கான அய்யன் திருவள்ளுவர் விருது தவத் திரு பாலமுருகனுடைய சுவாமி அவர்களுக்கும், 2023ஆம் ஆண்டுக்கான பேரறிஞர் அண்ணா விருது புத்தமடை பரமசிவம் அவர்களுக்கும், பெரும் தலைவர் காமராசர் விருது உ.பலராமன் அவர்களுக்கும், மகாகவி பாரதியார் விருது கவிஞர் பழநிபாரதி அவர்களுக்கும், பாவேந்தர் பாரதிதாசன் விருது எழுச்சிக் கவிஞர் ம. முத்தரசு அவர்களுக்கும், தமிழ்த்தென்றல் திரு.வி.க. விருது பேராசிரியர் எஸ். ஜெய்லால் அவர்களுக்கும், முத்தமிழ்க் காவலர் கி.ஆ. பெ. விசுவநாதம் விருது முனைவர் இரா. கருணாநிதி அவர்களுக்கும் தமிழ்நாடு முதலமைச்சர் அவர்கள் வழங்கி, சிறப்பித்தார்.

இவ்விருதுகளைப் பெறும் விருதாளர்களுக்கு விருதுத்தொகையாக தலை இரண்டு இலட்சம் ரூபாய்க்கான காசோலை, ஒரு சவரன் தங்கப் பதக்கம், தகுதியுரை

வழங்கி, பொன்னாடை அணிவித்து சிறப்புச் செய்யப் பட்டது.

மேலும், பிற்படுத்தப்பட்டோர், மிகப்பிற்படுத்தப்பட்டோர் மற்றும் சிறுபான்மையினர் நலத்துறை சார்பில் 2023-ஆம் ஆண்டிற்கான தந்தை பெரியார் விருது திராவிட இயக்கக் கொள்கைகளில் ஈடுபாடு கொண்டவரும், தந்தை பெரியாரின் பற்றாளருமான தமிழ்நாடு அரசின் சமூக நீதிக் கண்காணிப்புக் குழு வின் தலைவர் சுப. வீரபாண்டியன் அவர்களுக்கும், ஆதிதிராவிடர் மற்றும் பழங்குடியினர் நலத்துறையின் சார்பில் 2023-ஆம் ஆண்டிற்கான டாக்டர் அம்பேத்கர் விருது 32 ஆண்டுகாலமாக மலைவாழ் மக்கள் சங்கத்தின் தலைவராக பணிவகித்து மலைவாழ் மக்களின் நலனுக்காக பாடுபட்டு வரும் பி. சண்முகம் அவர்களுக்கும், முதலமைச்சர் அவர்கள் வழங்கிச் சிறப்பித்தார். இவ்விருதுடன் விருதாளர்களுக்கு விருதுத் தொகையாக தலை 5 இலட்சம் ரூபாய், தங்கப் பதக்கம் மற்றும் தகுதியுரை வழங்கி, பொன்னாடை அணிவித்து சிறப்புச் செய்யப்பட்டது.

இந்நிகழ்ச்சியில், தமிழ் வளர்ச்சி மற்றும் செய்தித் துறை அமைச்சர் மு.பெ. சாமிநாதன், இந்து சமய அறநிலையத் துறை அமைச்சர் பி.கே. சேகர்பாபு, ஆதிதிராவிடர் நலத் துறை அமைச்சர் என். கயல்விழி, செல்வராஜ், தலைமைச் செயலாளர் சிவ தாஸ் மீனா, பிற்படுத்தப்பட்டோர், மிகப்பிற்படுத்தப்பட்டோர் மற்றும் சிறுபான்மையினர் நலத்துறை செயலாளர் ரீட்டா ஹர்ஷ் தக்கர், ஆதிதிராவிடர் மற்றும் பழங்குடியினர் நலத்துறை செயலாளர் திருமதி ஜி. லட்சுமி, தமிழ் வளர்ச்சி மற்றும் செய்தித் துறை செயலாளர் மருத்துவர் இரா. செல்வராஜ், தமிழ் வளர்ச்சித் துறை இயக்குநர் முனைவர் ந. அருண் மற்றும் அரசு உயர் அலுவலர்கள் கலந்துகொண்டனர்.

முதல்வர் மு.க.ஸ்டாலின் தொடர் முயற்சிகளின் பயனாக

தமிழ்நாட்டிற்கு விரைவில் வெள்ள நிவாரணத் தொகை கிடைக்க வாய்ப்பு!

ஒன்றிய உள்துறை அமைச்சர் அமித்ஷா உறுதி!

சென்னை, ஜன.14-
முதலமைச்சர் மு.க.ஸ்டாலின் அவர்களின் தொடர் முயற்சிகளின் பயனாக ஒன்றிய உள்துறை அமைச்சர் அமித்ஷா வெள்ள நிவாரணத் தொகையை விரைவில் விடுவிப்பதாக தெரிவித்துள்ளார்.

கடந்த 2023 டிசம்பர் 3, 4 ஆகிய நாட்களில் “மிக்ஜாம்” புயல் ஏற்படுத்திய தாக்கத்தால், சென்னை, செங்கல்பட்டு, காஞ்சிபுரம் ஆகிய மாவட்டங்களில் இதுவரை வரலாற்றில் இல்லாத அளவிற்கு 77 சென்டிமீட்டர் பெருமழை பெய்து பெருகிய வெள்ளத்தால் மிகப்பெரிய பாதிப்பு ஏற்பட்டது.

முதலமைச்சர் மிக்ஜாம் புயல் பற்றிய அறிவிப்பு வந்தது முதல் அமைச்சர்களையும் அதிகாரிகளையும் அனுப்பி மக்களுக்கு பாதிப்பு ஏற்படாமல் பாதுகாப்பு நடவடிக்கைகளை எடுக்குமாறு அறிவுறுத்தினார்கள். எவ்வளம் சூழ்ந்த பகுதிகளில் பாதிக்கப்பட்ட மக்களை பாதுகாப்பான இடத்திற்கு அழைத்துவந்து மூன்று வேளையும் உணவு தந்து தக்க உதவிகளை செய்ததுடன்

குடும்பம் ஒவ்வொன்றுக்கும் 6,000 நிவாரண உதவி வழங்கினார்கள். ஒன்றிய அமைச்சர் ராஜ்நாத் சிங், 7.12.2023 அன்று வருகை தந்து, சேதப்பகுதிகளை ஹெலிகாப்டர் மூலம் பார்வையிட்டார்கள். பின்னர் தலைமைச் செயலகத்திற்கு வந்து முதலமைச்சர் அவர்களை சந்தித்து, ஒன்றிய அரசு உரிய உதவிகளை வழங்கும் என்று உறுதி அளித்தார்.

அதன்பின், ஒன்றிய அரசு அலுவலர் குழு சேத மதிப்பீடுகளை ஆய்வு செய்ய சென்னை, செங்கல்பட்டு, காஞ்சிபுரம், திருவள்ளூர் ஆகிய மாவட்டங்களில் சேதப்பகுதிகளை பார்வையிட்டு தமிழ்நாட்டின் அரசின் நிவாரணப் பணிகளை பாராட்டியதுடன், ஒன்றிய அரசுக்கு அறிக்கை அளித்து தமிழ்நாடு நிவாரண நிதி விரைவில் கிடைக்க ஆவன செய்வதாக உறுதி அளித்தார்கள்.

அதன் பின், தூத்துக்குடி, தென்காசி, நெல்லை, கன்னியாகுமரி ஆகிய நான்கு மாவட்டங்களில் 17.12.2023, 18.12.2023 ஆகிய நாட்களில் மட்டும் 200 ஆண்

டுகளில் இல்லாத கடுமையான மழை பெய்து ஏற்பட்ட வெள்ளத்தால், மிகப்பெரிய பாதிப்பு ஏற்பட்டது. அமைச்சர் அவர்களும், அமைச்சர்களும், அதிகாரிகளும் நிவாரணப் பணிகளில் ஈடுபட்டு, பாதிக்கப்பட்ட மக்களுக்கு உதவிகளை வழங்கினார்கள்.

அதனைத் தொடர்ந்து முதலமைச்சர் அவர்கள் 19.12.2023 அன்று, புதுதில்லி சென்று பிரதமர் அவர்களை சந்தித்து தமிழ்நாட்டின் மழைவெள்ளச் சேதங்களுக்கு உடனடியாக தேசிய போடர் நிவாரண நிதியிலிருந்து ரூ.37,907 கோடி நிவாரண உதவி வழங்குமாறு கோரி கடிதத்தை நேரில் வழங்கினார்கள்.

அதன் பிறகு, இளைஞர் நலம் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் அவர்கள் 4.1.2024 அன்று புதுதில்லி சென்று பிரதமர் அவர்களை சந்தித்து, தமிழ்நாட்டின் வெள்ள பாதிப்பு நிவாரணங்களை எடுத்துக்கூறி, தமிழ்நாடு முதலமைச்சர் அவர்கள் திருச்சி மாநகருக்கு பிரதமர் அவர்கள் வருகை தந்தபோது

சந்தித்து மழை வெள்ள நிவாரண நிதியை விரைவில் விடுவிக்குமாறு கேட்டுக் கொண்டதை நினைவூட்டி, உரிய நிவாரண உதவிகளை விரைவில் வழங்கி உதவுமாறு கேட்டுக் கொண்டார்கள்.

நேற்று (13.1.2024) தமிழ்நாடு, நாடாளுமன்ற உறுப்பினர்கள் குழு டி.ஆர். பாஜு அவர்கள் தலைமையில் ஒன்றிய உள்துறை அமைச்சர் அமித்ஷா அவர்களை நேரில் சந்தித்து முதலமைச்சர் அவர்கள் கோரியுள்ள நிவாரணத் தொகையான ரூ.37,907 கோடியை உடனடியாக விடுவிக்குமாறு வலியுறுத்தினார். அது தொடர்பான மனுக்களையும் அவர் ஒன்றிய அமைச்சரிடம் வழங்கினார்.

அதனைத் தொடர்ந்து இன்று, ஒன்றிய உள்துறை அமைச்சர் அமித்ஷா அவர்கள் 27.1.2024க்குள் தமிழ்நாட்டிற்கு நிவாரணத் தொகை விடுவிக்கப்படும் என்று உறுதி அளித்துள்ளார்.

முதலமைச்சர் அவர்களின் தொடர் நடவடிக்கைகளின் காரணமாக ஒன்றிய அரசின் உள்துறை அமைச்சரின் இந்த அறிவிப்பு வெளிவந்துள்ளது குறிப்பிடத்தக்கதாகும்.



மதுரை மாவட்டம் அலங்காரநல்லூரில் உலகப்புகழ்பெற்ற ஜல்லிக்கட்டு வருகிற 17ந்தேதி நடைபெறுவதை முன்னிட்டு முன்னேற்பாடு பணிகளை வணிகவரி மற்றும் பதிவுத் துறை அமைச்சர் பி.மூர்த்தி பார்வையிட்டார். உடன் மாவட்ட ஆட்சித்தலைவர் சங்கீத, சோழவந்தான் சட்டமன்ற உறுப்பினர் ஆ.வெங்கடேசன் ஆகியோர் உள்ளனர்.